



AZƏRBAYCAN RESPUBLİKASININ
MƏRKƏZİ BANKI

**Maliyyə bazarlarında fəaliyyətinə
nəzarət edilən subyektlərdə informasiya
texnologiyalarının idarə edilməsinə dair
TƏLİMAT**

**Maliyyə bazarlarında fəaliyyətinə nəzarət edilən subyektlərdə informasiya
texnologiyalarının idarə edilməsinə dair Təlimat**

1. Ümumi müddəalar

1.1. Bu Təlimat informasiya texnologiyaları (bundan sonra – İT) üzrə beynəlxalq peşəkar assosiasiya olan ISACA (Information Systems Audit and Control Association) tərəfindən hazırlanmış COBIT 2019 (Control Objectives for Information and Related Technologies) Standartına və informasiya texnologiyalarının idarə edilməsi (bundan sonra - İTİE) üzrə qabaqcıl beynəlxalq təcrübəyə uyğun olaraq hazırlanmışdır.

1.2. Bu Təlimatın əsas məqsədi maliyyə sektorunun səmərəli fəaliyyətini və sabitliyini dəstəkləmək üçün banklarda, bank olmayan kredit təşkilatlarında (kredit ittifaqları istisna olmaqla), sığortaçılarda, qiymətli kağızlar bazarında lisenziyalaşdırılan şəxslərdə, səhmdar investisiya fondları və investisiya fondlarının idarəçilərində, poçt rabitəsinin milli operatorunda, ödəniş təşkilatlarında, elektron pul təşkilatlarında, ödəniş sistemlərinin operatorlarında, kredit bürolarında, mərkəzi depozitarda (bundan sonra – nəzarət subyektləri) İTİE-nin beynəlxalq standartlar əsasında formalaşdırılması və təkmilləşdirilməsidir.

2. Əsas anlayışlar

2.1. Bu Təlimatın məqsədləri üçün istifadə olunan anlayışlar aşağıdakı mənaları ifadə edir:

2.1.1. İT funksiyası – nəzarət subyektinin İT üzrə fəaliyyətlərini həyata keçirən və idarə edən struktur bölmələr;

2.1.2. İT resursları – nəzarət subyektinin fəaliyyətini dəstəkləmək və biznes məqsədlərinə çatmaq üçün istifadə edilən texnoloji vasitələr və komponentlər;

2.1.3. İT prosesləri – nəzarət subyektində İT üzrə fəaliyyətlərin idarə olunması və təşkilini təmin edən standartlaşdırılmış fəaliyyətlər toplusu;

2.1.4. İTİE - İT üzrə təşkilati strukturun, resursların və proseslərin nəzarət subyektinin məqsəd və ehtiyaclarına uyğun şəkildə idarə olunması.

2.2. Bu Təlimatda istifadə edilən digər anlayışlar normativ hüquqi aktlarda və Azərbaycan Respublikası Mərkəzi Bankının (bundan sonra - Mərkəzi Bank) normativ xarakterli aktlarında müəyyən edilmiş mənaları ifadə edir.

3. Nəzarət subyekti İT funksiyası və idarə edilməsi

3.1. Nəzarət subyekti strategiyasından, bazar payından, idarə edilməsindən, məqsədlərindən və göstərdiyi xidmətlərdən asılı olaraq İT funksiyasını digər biznes xarakterli funksiyalardan müstəqil və ya üçüncü tərəflərin xidmətlərindən istifadə edərək yarada bilər.

3.2. Nəzarət subyekti üçüncü tərəflərin dəstəyi ilə fəaliyyət göstərən İT funksiyasına nəzarət edən cavabdeh məsul şəxs müəyyən edilir. Bu məsul şəxs texnoloji və rəqəmsal həllərin tətbiqi sahələri üzrə təcrübəyə malik olmalıdır.

3.3. İTİE-nin əsas məqsədi nəzarət subyekti İT resurslarından düzgün istifadə edərək biznesin strateji hədəflərinə çatmasına dəstək göstərməkdən və aşağıdakıları təmin etməkdən ibarətdir:

3.3.1. İT proseslərinin effektiv qurulması və idarə edilməsinin qanunvericiliyə, o cümlədən Mərkəzi Bankın normativ xarakterli aktlarına, beynəlxalq standartlara, təcrübələrə uyğunluğunun və nəzarətin təmin edilməsi;

3.3.2. İT proseslərinin davamlılığını təmin etmək üçün zəruri proseslər və həllərin tətbiqi istiqamətində işlərin icra edilməsi;

3.3.3. İT resurslarına edilən investisiyaların, xərclərin səmərəliliyinin ölçülməsi üçün qayda və proseslərin hazırlanması;

3.3.4. İT proseslərində qərarvermə səlahiyyətlərinin düzgün müəyyən edilməsinin təmin edilməsi;

3.3.5. İT proseslərinin təkmillik səviyyəsinin qiymətləndirilməsi üçün müxtəlif avtomatlaşdırma sistemlərindən və alətlərdən istifadə edərək bu istiqamətdə təhlil və təkmilləşdirilmənin həyata keçirilməsi.

3.4. İTİE-nin effektiv həyata keçirilməsini təmin etmək məqsədilə İT funksiyasına nəzarət və rəhbərlik aşağıdakı şəxslər tərəfindən həyata keçirilə bilər:

3.4.1. İT funksiyasına nəzarəti (kuratorluğu) həyata keçirən şəxsin İT üzrə peşəkar təcrübəyə malik olan icra orqanının bir üzvü olması (icra orqanı kollegial olduğu təqdirdə);

3.4.2. Texnoloji və rəqəmsal həllərin tətbiqi, rəqəmsal məhsulların inkişafı və idarəedilməsi sahələrini dərindən bilən, bu sahələrin praktiki tətbiqində və idarə edilməsində azı 5 (beş) illik təcrübəyə və azı 3 (üç) illik idarəetmə təcrübəsinə malik olan baş informasiya inzibatçısının (nəzarət subyekti mövcud olduğu halda) olması.

3.5. Nəzarət subyektinin İT funksiyasının rəhbərləri 3.4.1-ci yarımbənddə nəzərdə tutulan icra orqanının üzvü və 3.4.2-ci yarımbənddə nəzərdə tutulan baş informasiya inzibatçısı ilə birlikdə İT rəhbərliyini təşkil edir.

3.6. Nəzarət subyekti strategiyasından, bazar payından, idarə edilməsindən, məqsədlərindən və göstərdiyi xidmətlərdən asılı olaraq qərarların kollegial şəkildə verilməsi üçün tərkibi İT funksiyası üzrə rəhbər şəxslərdən, İT mütəxəssislərindən, eləcə də digər struktur bölmələrin rəhbər şəxslərindən və (və ya) digər əməkdaşlarından ibarət olan İT üzrə kollegial orqan və ya digər səlahiyyətli qərarvermə orqanı yarada bilər. İT üzrə kollegial orqan nəzarət subyektinin icra orqanının (icra orqanı kollegial olduğu təqdirdə) digər üzvləri də daxil ola bilər. İT üzrə kollegial orqanın sədri İT rəhbərliyinə daxil olan şəxslər arasından seçilə bilər. İT üzrə

kollegial orqana risklərin idarə edilməsi, informasiya təhlükəsizliyi, maliyyə və digər strukturların səlahiyyətli əməkdaşları da seçilə bilər.

3.7. İT üzrə kollegial orqan nəzarət subyektində İT-in yüksək texnoloji standartlar səviyyəsində saxlanılmasını təmin etmək məqsədilə İT strategiyasının, İT üzrə maliyyələşdirmənin, resursların bölüşdürülməsinin, planlaşdırmasının həyata keçirilməsi üçün müvafiq tədbirlər həyata keçirir.

3.8. İT üzrə kollegial orqan tərəfindən aşağıdakı vəzifələr həyata keçirilir:

3.8.1. İT strategiyasından irəli gələn işlərin icrasına nəzarət edilməsi;

3.8.2. icra orqanı və Müşahidə (Direktorlar) Şurasına (olduğu halda) təkliflərin verilməsi;

3.8.3. İT büdcəsinin icrasına nəzarət;

3.8.4. İT satınalmalarına dair təkliflərin verilməsi;

3.8.5. İT dəyişikliklərin idarəedilməsi prosesinin izlənilməsi;

3.8.6. informasiya sistemlərinin dayanıqlılığına nəzarət;

3.8.7. İT sahəsində tədqiqat və inkişaf işlərinin dəstəklənməsi;

3.8.8. İT infrastrukturunu və texniki-inzibati işlərə nəzarət;

3.8.9. İT proseslərində baş verən İT insidentlərinin aradan qaldırılması işlərinə nəzarət və onların təkrarlanmaması üçün tədbirlər planlarının nəzərdən keçirilməsi və təsdiqi.

3.9. Bu Təlimatın 3.6-cı bəndində nəzərdə tutulan İT üzrə kollegial orqanda informasiya və kibertəhlükəsizlik sahələrinə dair məsələlərə də baxıla bilər və ya informasiya və kibertəhlükəsizlik sahələrini əhatə edən ayrıca kollegial orqan yaradıla bilər.

4. İT strategiyası

4.1. İT strategiyası nəzarət subyektinin ümumi strategiyasının İT üzrə əsas istiqamətlərini müəyyən edən hissəsidir. İT strategiya ilə nəzarət subyektinin texnologiyasının biznesə dəstəyini, tələb olunan texnoloji imkanları, resursların bölüşdürülməsini və nəzarət subyektində İT sahəsinin inkişaf istiqamətlərini sistemli şəkildə əhatə edir.

4.2. İT strategiyasının əsas məqsədi nəzarət subyektinin İT sahəsində gələcək inkişaf istiqamətini formalaşdıran xəritə rolunu oynamaqla texnologiyanı nəzarət subyektinin üçün maksimum fayda yaradacaq şəkildə istiqamətləndirmək və onu idarəetmədə strateji qərarların ayrılmaz hissəsinə çevirməkdir.

4.3. İT strategiyasının hazırlanması aşağıdakı əsas mərhələləri əhatə edir:

4.3.1. nəzarət subyektinin ümumi biznes strategiyasının təhlili;

4.3.2. mövcud texnoloji imkanların və infrastrukturun qiymətləndirilməsi;

4.3.3. nəzarət subyektinin texnologiyalarının və texnoloji arxitekturasının gələcəkyönümlü və rəqabətədavamlı planlaşdırılması;

4.3.4. əlaqəli tərəflərlə məsləhətləşmələr və təkliflərin toplanması;

4.3.5. rəqəmsal inkişaf istiqamətlərinin müəyyənləşdirilməsi;

4.3.6. informasiya və sistem təhlükəsizliyinin nəzərə alınması;

4.3.7. icra planının, təşəbbüslərin prioritetləşdirilməsi, maliyyələşdirmə mexanizmlərinin, risklərin idarə edilməsinin və performans göstəricilərinin hazırlanması.

4.4. IT strategiyasının mütəmadi olaraq IT əməkdaşları ilə kommunikasiyası təmin edilir və icra vəziyyəti nəzarətdə saxlanılır.

4.5. Nəzarət subyektinin bazar payından, idarəedilməsindən, məqsədlərindən və göstərdiyi xidmətlərdən asılı olaraq IT strategiyası ayrıca sənəd formasında və ya ümumi strategiyanın bir hissəsi kimi təsdiq edilə bilər.

5. İTİE üzrə minimal baza prosesləri

5.1. Nəzarət subyektləri İTİE çərçivəsində və COBIT 2019 standartı əsasında aşağıdakı minimal baza proseslərini tətbiq edir:

- 5.1.1. risklərin idarə edilməsi;
- 5.1.2. əlçatanlıq və məhsuldarlığın idarə edilməsi;
- 5.1.3. IT dəyişikliklərinin idarə edilməsi;
- 5.1.4. IT dəyişikliklərinin qəbulunun və keçidinin idarə edilməsi;
- 5.1.5. aktivlərin idarə edilməsi;
- 5.1.6. davamlılığın idarə edilməsi;
- 5.1.7. performansın və uyğunluğun monitorinqi;
- 5.1.8. daxili nəzarət sisteminin idarə edilməsi;
- 5.1.9. təchizatçıların idarə edilməsi.

5.2. Bu Təlimatın 5.1-ci bəndində qeyd olunan proseslərdən əlavə nəzarət subyektləri strategiyasına, bazar payına, fəaliyyət xüsusiyyətlərinə və tənzimləmə tələblərinə uyğun digər proseslərin də COBIT 2019 standartı əsasında qiymətləndirilməsini və təkmilləşdirilməsini nəzərdə tuta bilər.

6. İTİE üzrə monitorinq, qiymətləndirmə və hesabatlılıq

6.1. Bu Təlimatın 5.1-ci bəndində müəyyən edilmiş minimal baza prosesləri əsasında nəzarət subyektləri İTİE üzrə monitorinq və qiymətləndirmələr aparır, müvafiq daxili hesabatlılıq sistemini formalaşdırır.

6.2. Texnoloji əlçatanlığın təmin edilməsi, bu əlçatanlığın monitorinqi, baş vermiş sistem dayanmalarının təsirinin adekvat qiymətləndirilməsi və aradan qaldırılması məqsədilə nəzarət subyektləri tərəfindən müvafiq proseslərin qurulması və daxili hesabatlılığın təmin edilməsi məqsədəuyğundur.

Mərkəzi Bankın sədri

Taleh Kazımov